

பிரசார் பாரதி
அகில இந்திய வானொலி, சென்னை-4

22 05 2024
புதன்கிழமை

6 45
காலை

தலைப்புச் செய்திகள்-

- மக்களவைத் தேர்தலில் ஆறாவது கட்ட வாக்குப்பதிவுக்கான பிரச்சாரம் நாளை முடிவடையவுள்ள நிலையில் அரசியல் கட்சித் தலைவர்கள் இறுதிக்கட்ட பிரச்சாரத்தில் ஈடுபட்டுள்ளனர்.
- தாயின் கருவில் உள்ள பாலினம் குறித்து வெளியிடுவோர் மீது சட்ட நடவடிக்கை மேற்கொள்ளப்படும் என்று மாநில அரசு தெரிவித்துள்ளது.
- சேலம் மாவட்டம் ஏற்காட்டில் கோடை விழா மற்றும் மலர் கண்காட்சி இன்று தொடங்குகிறது.
- உலக பாரா தடகள விளையாட்டுப் போட்டியில் இந்தியாவின் மாரியப்பன் தங்கவேலு தங்கப்பதக்கம் வென்றுள்ளார்.
- ஐ பி எல் கிரிக்கெட் போட்டியில் ஹைதராபாத்துக்கு எதிரான முதல் தகுதி சுற்று ஆட்டத்தில் வெற்றிபெற்ற கொல்கத்தா அணி இறுதி ஆட்டத்திற்கு முன்னேறியுள்ளது.

---- இனி விரிவான செய்திகள் ----

□<<<>>>□

மக்களவைத் தேர்தலில் ஆறாவது கட்ட வாக்குப்பதிவுக்கான பிரச்சாரம் நாளை முடிவடையவுள்ள நிலையில் அரசியல் கட்சித் தலைவர்கள் இறுதிக்கட்ட பிரச்சாரத்தில் ஈடுபட்டுள்ளனர்.

பிஜேபி மூத்த தலைவரும், பிரதமருமான திரு நரேந்திரமோடி தாம் போட்டியிடும் வாரணாசி தொகுதியில் பிரச்சாரத்தின் ஒரு பகுதியாக மகளிர் கலந்து கொண்ட நிகழ்ச்சியில் கலந்து கொண்டார்.

அப்போது பேசிய அவர், மகளிர் நலனில் தமது அரசு கூடுதல் அக்கறை கொண்டு பல்வேறு நலத் திட்டங்களை செயல்படுத்தியதாகக் கூறினார்.

அவர்களுக்கு இடஒதுக்கீடு அளிக்கப்பட்டதையும் அவர் சுட்டிக்காட்டினார்.

காங்கிரஸ் தலைவர் திரு மல்லிகார்ஜுன கார்கே, சண்டிகரில் தேர்தல் பிரச்சாரத்திற்கு இடையே செய்தியாளர்களிடம் பேசினார்.

ஹரியானா மற்றும் பஞ்சாப் மாநிலங்கள் வளமான பகுதிகளாக கருதப்பட்டாலும், தற்போதும் அங்கு வேலைவாய்ப்பின்மை நிலவுவதாக அவர் தெரிவித்தார்.

அம்மாநிலங்களில் பணவீக்கம் அதிகரித்துள்ளதாகவும் அவர் கூறினார்.

ஆம் ஆத்மி கட்சி ஒருங்கிணைப்பாளரும், தில்லி முதலமைச்சருமான திரு அரவிந்த் கெஜ்ரிவால், தில்லி வடகிழக்குப் பகுதியில் வாக்கு சேகரித்தார்.

ஏழு மாநிலங்களில் இடம்பெற்றுள்ள 57 தொகுதிகளில் ஆறாவது கட்ட வாக்குப்பதிவு வரும் சனிக்கிழமை நடைபெறுகிறது.

பீகாரில் எட்டு தொகுதிகள், ஹரியானாவில் பத்து, ஜார்க்கண்டில் நான்கு, ஒடிஸாவில் ஆறு, உத்திரபிரதேசத்தில் 14, மேற்குவங்கத்தில் எட்டு, தில்லியில் ஏழு தொகுதிகளில் தேர்தல் நடைபெறவுள்ளது.

இதனிடையே ஏழாவது மற்றும் இறுதிக்கட்ட வாக்குப்பதிவு நடைபெறவுள்ள தொகுதிகளிலும் பிரச்சாரம் தீவிரமடைந்துள்ளது.

□<<<>>>□

குடியரசு துணைத்தலைவர் திரு ஜகதீப் தன்கர் இன்று ஈரான் செல்கிறார்.

ஹெலிகாப்டர் விபத்தில் உயிரிழந்த ஈரான் அதிபர் சையது இப்ராஹிம் ரெய்சி, வெளியுறவுத்துறை அமைச்சர் ஹுசைன் அமிர் உள்ளிட்டோருக்கு இரங்கல் தெரிவிக்கும் நிகழ்வில் அவர் கலந்து கொள்கிறார்.

□<<<>>>□

தாயின் கருவின் பாலினம் குறித்து அறிவதும், அதனை அறிவிக்கும் செயலில் ஈடுபடும் நபர்கள், ஸ்கேன் மையங்கள், மருத்துவமனைகள் மீது கடுமையான சட்ட நடவடிக்கை மேற்கொள்ளும் என்று மாநில அரசு தெரிவித்துள்ளது.

இது தொடர்பாக மாநில அரசு வெளியிட்டுள்ள செய்திக்குறிப்பில், அண்மையில் ஒருவர் வெளிநாட்டில் மேற்கொள்ளப்பட்ட ஸ்கேன் பரிசோதனையின் மூலம் பாலினம் குறித்து சமூக வலைதளத்தில் வெளியிட்ட தகவல் குறித்து, விளக்கம் கோரி அவருக்கு நோட்டீஸ் அனுப்பப்பட்டுள்ளதாக தெரிவிக்கப்பட்டுள்ளது.

இதுபோன்ற செயலில் ஈடுபடும் நபர்கள் மீது சட்டப்படி நடவடிக்கை எடுக்கப்படும் என்றும் அதில் கூறப்பட்டுள்ளது.

[]<<<>>>[]

சேலம் மாவட்டம் ஏற்காட்டில் கோடை விழா மற்றும் மலர் கண்காட்சி இன்று தொடங்குகிறது.

ஐந்து நாட்கள் நடைபெறவுள்ள இந்த கண்காட்சியில் சுற்றுலாப் பயணிகளை கவரும் வண்ணம் பல்வேறு வடிவங்களில் மலர்கள் காட்சிப்படுத்தப்பட்டுள்ளதாக எமது செய்தியாளர் தெரிவிக்கிறார்.

(வாய்ஸ்பைட் - விஜயகுமார்) ---- 37 செகண்ட்

[]<<<>>>[]

தென்மேற்கு வங்கக்கடல் பகுதியில் குறைந்த காற்றழுத்த தாழ்வுப்பகுதி இன்று உருவாகக்கூடும் என்று சென்னை வானிலை ஆய்வு மைய இயக்குநர் திரு செந்தாமரைக்கண்ணன் தெரிவித்துள்ளார்.

இது வடகிழக்கு திசையில் நகர்ந்து நாளை மறுநாள் காற்றழுத்த தாழ்வுமண்டலமாக வலுவடைய வாய்ப்பு உள்ளதாகவும் அவர் கூறியுள்ளார்.

இதனிடையே கோவை, திருப்பூர், தேனி, திண்டுக்கல் மாவட்டங்களின் ஒரு சில பகுதிகள், வடஉள்மாவட்டங்கள் மற்றும் டெல்டா மாவட்டங்களின் ஒரு சில பகுதிகளில் இன்று மிக கனமழையும், மதுரை, விருதுநகர், தூத்துக்குடி மற்றும் மேற்குத் தொடர்ச்சிமலை மாவட்டங்களுக்கு உட்பட்ட சில பகுதிகளில் கனமழையும் பெய்யக்கூடும் என்று அவர் தெரிவித்துள்ளார்.

தமிழக கடலோரப் பகுதிகள், மன்னார்வளைகுடா, குமரி கடல் பகுதிகளில் சூறாவளிக்காற்று வீசக்கூடும் என்பதால் அடுத்த நான்கு நாட்களுக்கு மீனவர்கள் கடலுக்குச் செல்ல வேண்டாம் என்று அவர் கேட்டுக் கொண்டார்.

மேலும் கடலுக்குச் சென்றவர்கள் நாளைக்குள் கரை திரும்புமாறும் திரு செந்தாமரைக் கண்ணன் அறிவுறுத்தியுள்ளார்.

இந்நிலையில் மாநிலத்தின் பல்வேறு பகுதிகளில் தொடர்ந்து மழை பெய்து வருகிறது.

கோவை மாவட்டம் பொள்ளாச்சி அருகே உள்ள கவி அருவி எனப்படும் குரங்கு அருவியில் வெள்ளப்பெருக்கு ஏற்பட்டுள்ளதால் சுற்றுலாப் பயணிகள் குளிக்க தடை விதிக்கப்பட்டுள்ளது.

திருநெல்வேலி மாவட்டம் மணிமுத்தாறு அருவியில் நீர்வரத்து குறைந்துள்ளதால் இன்று முதல் சுற்றுலாப் பயணிகள் குளிப்பதற்கு அனுமதிக்கப்பட்டுள்ளது.

[]<<<>>>[]

பாகிஸ்தான் நாட்டின் சில பகுதிகளில் 50 டிகிரி செல்சியஸ் அளவுக்கு வெப்பம் நிலவும் என்பதால் பள்ளிகளுக்கு தற்காலிகமாக விடுமுறை அளிக்கவும், மருத்துவமனைகளை தயார் நிலையில் வைத்திருக்கவும் அந்நாட்டு அரசு உத்தரவிட்டுள்ளது.

[]<<<>>>[]

பெங்களூருவில் கடந்த மார்ச் மாதத்தில் நிகழ்ந்த குண்டு வெடிப்பு தொடர்பாக தேசிய புலனாய்வு முகமை அதிகாரிகள் தமிழ்நாடு, கர்நாடகா, தெலங்கானா மற்றும் ஆந்திரபிரதேசத்தில் 11 இடங்களில் நேற்று சோதனை மேற்கொண்டனர்.

[]<<<>>>[]

உயர்கல்வி ஆசிரியர்களுக்கான தேசிய விருதுக்கு அடுத்த மாதம் 20-ஆம் தேதிக்குள் விண்ணப்பிக்கலாம் என மத்திய அரசு தெரிவித்துள்ளது.

[]<<<>>>[]

நாமக்கல் மாவட்டம் பள்ளிப்பாளையத்தில் நிலத்தடி நீரை சட்டவிரோதமாக விற்பனை செய்த நபர்கள் மீது நீர்வளத்துறை அதிகாரிகள் நடவடிக்கை மேற்கொண்டனர்.

[]<<<>>>[]

ராமேஸ்வரம் மீன் விற்பனை சந்தையில் உணவு பாதுகாப்புத்துறை அலுவலர்கள் நேற்று ஆய்வு மேற்கொண்டனர்.

[]<<<>>>[]

வெளிநாடுகளில் உயர்கல்வி தொடர உள்ள திருப்பத்தூர் மாவட்டத்தைச் சேர்ந்த பழங்குடியின மாணவர்கள் கல்வி உதவித்தொகைப்பெற இம்மாதத்திற்குள் விண்ணப்பிக்க வேண்டுமென்று ஆட்சியர் திரு தர்பகராஜ் கூறியுள்ளார்.

[]<<<>>>[]

வேளாங்கண்ணி – சென்னை எழும்பூர் இடையே வாரம் இருமுறை இயக்கப்படும் சிறப்பு ரயில் பிற்பகல் மணி 2-45-க்கு பதில் இரவு மணி 7-10-க்கு புறப்படும் என தெற்கு ரயில்வே தெரிவித்துள்ளது.

□<<<>>>□

முதலமைச்சர் மாநில இளைஞர் விருதுக்கு விண்ணப்பிப்பதற்கான காலக்கெடு இம்மாதம் 31-ஆம் தேதி வரை நீட்டிக்கப்பட்டுள்ளதாக சென்னை மாவட்ட ஆட்சியர் திருமதி ரஷ்மி சித்தார்த் ஜகடே தெரிவித்துள்ளார்.

□<<<>>>□

உலக பாரா தகவல் விளையாட்டுப் போட்டியில் இந்தியாவின் மாரியப்பன் தங்கவேலு தங்கப்பதக்கம் வென்றுள்ளார்.

ஐப்பான் நாட்டின் கோபே நகரில் நடைபெற்று வரும் இப்போட்டியின் ஆடவர் உயரம் தாண்டுதல் பிரிவில் இவர் ஒன்று புள்ளி எட்டு எட்டு மீட்டர் உயரம் தாண்டி இப்பதக்கத்தை கைப்பற்றினார்.

ஆடவர் ஈட்டி எறிதலில் சுமித்தம், மகளிர் கிளப் த்ரோ போட்டியில் ஏக்தா பியானும் தங்கப்பதக்கம் வென்றனர்.

இப்போட்டியில் இந்தியா இதுவரை நான்கு தங்கம் உட்பட பத்து பதக்கங்களை வென்றுள்ளது.

இப்போட்டியில் தங்கப்பதக்கம் வென்றுள்ள தமிழகத்தைச் சேர்ந்த மாரியப்பன் தங்கவேலுக்கு முதலமைச்சர் திரு மு க ஸ்டாலின் பாராட்டு தெரிவித்துள்ளார்.

இந்த வெற்றியை ஈடுவதற்காக மாரியப்பன் மேற்கொண்ட கடுமையான பயிற்சியை எண்ணி தாம் பெருமிதம் அடைவதாகவும், நாட்டிற்கும், தமிழகத்திற்கும் மகத்தான பெருமையை அவர் தேடித் தந்துள்ளதாகவும் திரு மு க ஸ்டாலின் கூறியுள்ளார்.

சேலம் மாவட்டத்தைச் சேர்ந்த மாரியப்பன் தங்கவேலு கடும் பயிற்சி மேற்கொண்டதற்கு பலன் கிடைத்துள்ளதாக அவரது தயார் திருமதி சரோஜா எமது செய்தியாளரிடம் தெரிவித்தார்.

(சவுண்ட்ஸ்டைட் - தாயார்) --- 33 செகண்ட்

□<<<>>>□

ஐ பி எல் கிரிக்கெட் போட்டியில் கொல்கத்தா அணி இறுதி ஆட்டத்திற்கு முன்னேறியுள்ளது.

அகமதாபாத்தில் நேற்று நடைபெற்ற ஹைதராபாத் அணிக்கு எதிரான முதலாவது தகுதிச்சுற்று போட்டியில் கொல்கத்தா எட்டு விக்केட் வித்தியாசத்தில் வெற்றிபெற்றது.

இப்போட்டியில் முதலில் பேட் செய்த ஹைதராபாத் அணி 19 புள்ளி மூன்று ஓவரில் 159 ரன்னுக்கு ஆட்டமிழந்தது.

பின்னர் களமிறங்கிய கொல்கத்தா அணி 13 புள்ளி நான்கு ஓவரிலேயே இரண்டு விக்केட்களை மட்டுமே இழந்து 164 ரன் எடுத்து வெற்றிபெற்றது.

இன்று நடைபெறும் எலிமினேட்டர் சுற்றில் ராஜஸ்தான் அணி – பெங்களூரு அணியை எதிர்கொள்கிறது.

அகமதாபாத்தில் இப்போட்டி இரவு மணி 7-30-க்கு தொடங்குகிறது.

[]<<<>>>[]

ஆசிய தொடர் ஓட்ட சாம்பியன்ஷிப் போட்டியில் இந்திய ஆடவர் மற்றும் மகளிர் அணிகள் வெள்ளிப்பதக்கம் வென்றுள்ளன.

பாங்காக்கில் நடைபெற்ற இப்போட்டியின் ஆடவர் பிரிவில் இந்தியாவின் முகமது அனஸ் எஹ்யா, சந்தோஷ்குமார், மிஜோ சாக்கோ குரியன், ராஜீவ் ஆரோக்கியா ஆகியோரைக் கொண்ட அணியும், மகளிர் பிரிவில் வித்யா ராம்ராஜ், பூவம்மா, ரூபால், பிரச்சி செளத்திரி ஆகியோரைக் கொண்ட அணியும் வெள்ளிப்பதக்கம் வென்றன

[]<<<>>>[]

பிரான்ஸில் நடைபெற்று வரும் சர்வதேச டென்னிஸ் போட்டியில் இந்தியாவின் யூகி பாம்பி – பிரான்ஸின் **Olivetti** இணை காலிறுதிக்கு முன்னேறியுள்ளது.

நேற்று நடைபெற்ற ஆடவர் இரட்டையர் பிரிவு காலிறுதிக்கு முந்தைய சுற்றில் இந்த இணை 2-6, 6-1, 10-5 என்ற செட் கணக்கில் பிரான்ஸ் இணையை வென்றது.

[]<<<>>>[]

மலேசிய மாஸ்டர்ஸ் பேட்மிண்டன் போட்டியின் முதல் சுற்று ஆட்டத்தில் ஆடவர் பிரிவில் இந்தியாவின் கிரண் ஜார்ஜ் - ஜப்பானின் **Takuma Obayashi**-யும், மகளிர் பிரிவில் பி வி சிந்து - ஸ்காட்லாந்தின் கிறிஸ்டி கில்மோரையும் இன்று எதிர்கொள்கின்றனர்.

[]<<<>>>[]

ப்ரோ ஹாக்கி லீக் போட்டியில் இந்திய ஆடவர் மற்றும் மகளிர் அணிகள் இன்று அர்ஜெண்டினாவை எதிர்கொள்கின்றன.

பெல்ஜியம் நாட்டின் **Antwerp** நகரில் இப்போட்டி நடைபெறவுள்ளது.

[]<<<>>>[]